

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ

|| ಪದ್ಮರಾಗಪದ್ಧತಿಃ ಸಪ್ತದಶೀ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಪದ್ಮರಾಗಪದ್ಧತಿಃ ಸಪ್ತದಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರಪದ್ಯೇ ರಂಗನಾಥಸ್ಯ ಪಾದುಕಾಂ ಪದ್ಮರಾಗಿನೀಂ |

ಪದ್ಯೈಕನಿಯತಾಂ ತಸ್ಯ ಪದ್ಮವಾಸಾಮಿವಾಪರಾಂ || 17.1 ||

ಅತಿವಾಙ್ಮನಸಂ ವಿಚಿಂತ್ಯ ಶೌರೇಃ

ಪದರಕ್ಷೇ ! ಪದಪದ್ಮಸೌಕುಮಾರ್ಯಂ |

ಪರಿಪುಷ್ಯಸಿ ಪದ್ಮರಾಗಭಾಸಾ

ಪದವೀಮಾಹಿತಪಲ್ಲವಾಮಿವ ತ್ವಂ || 17.2 ||

ಪದಪಲ್ಲವಸಂಗಿಭಿಃ ಪ್ರದೀಪ್ತೈಃ

ಅಧಿಕೋಲ್ಲಾಸಿಭಿರಂಬ ! ಪದ್ಮರಾಗೈಃ |

ಅನಲೇ ಶಯನಂ ಕ್ವಚಿನ್ಮೂರಾರೇಃ

ಅವಿಸಂವಾದಯಸೀವ ಪಾದುಕೇ ! ತ್ವಂ || 17.3 ||

ವಿವೃಣೋತಿ ರಂಗಪತಿರತ್ನಪಾದುಕೇ !

ತ್ವಯಿ ಪದ್ಮರಾಗಮಣಿಪದ್ಧತಿಃ ಶುಭಾ |

ನಿಬಿಡೋರುಸಂಘಟನಪೀಡನಕ್ಷರನ್

ಮಧುಕೈಟಭಕ್ಷತಜಪಂಕವಾಸನಾಂ || 17.4 ||

ಪ್ರತಿಯಂತಿ ರಂಗಪತಿಪಾದುಕೇ ! ಜನಾಃ

ತವ ಪದ್ಮರಾಗಮಣಿರಶ್ಮಿಸಂತತಿಂ |

ಅಭಿಜಗ್ಮುಷಾಂ ತ್ವದನುಭಾವಖಂಡಿತಾತ್
ಅಘಸಂಚಯಾದ್ವಿಗಳಿತಾಮಸೃಕ್ಷಟಾಂ || 17.5 ||

ಪಶ್ಯಂತಿ ರಂಗೇಶ್ವರಪಾದುಕೇ ! ತ್ವಾಂ
ಪೌರಾಂಗನಾಃ ಸ್ವರ್ಶಿತರಾಗಬಂಧಾಂ |
ಶೃಂಗಾರಯೋನೇರ್ಜ್ವಲನಸ್ಯ ದೀಪ್ಯೈಃ
ಅಂಗಾರಜಾಲೈರಿವ ಪದ್ಮರಾಗೈಃ || 17.6 ||

ಅವೈಮಿ ದೋಷಾಪಗಮಸ್ಯ ಹೇತುಂ
ತಮೋಪಹಾಂ ಸಂಭೃತಪದ್ಮರಾಗಾಂ |
ಅಶೇಷವಂದ್ಯಾಂ ಮಣಿಪಾದುಕೇ ! ತ್ವಾಂ
ರಂಗೇಶಸೂರ್ಯೋದಯಪೂರ್ವಸಂಧ್ಯಾಂ || 17.7 ||

ಅವಾಪ್ಯ ಪಾದಾವನಿ ! ರಂಗಭರ್ತುಃ
ಪಾದಾಂಬುಜೇ ಪಲ್ಲವಸಂಸ್ತರಾಭಾಂ |
ತ್ವತ್ಪದ್ಮರಾಗದ್ಯುತಯೋ ಭಜಂತೇ
ಕಾಲಾನಲತ್ವಂ ಕಲುಷಾಂಬುಧೇರ್ನಃ || 17.8 ||

ನಿಸರ್ಗಸಿದ್ಧಂ ಮಣಿಪಾದರಕ್ಷೇ !
ದೇವಸ್ಯ ರಂಗಾವಸಥಪ್ರಿಯಸ್ಯ |
ಬಾಲಾರ್ಕವರ್ಣಾಃ ಪದಪದ್ಮರಾಗಂ
ತ್ವತ್ಪದ್ಮರಾಗಾಃ ಪುನರುಕ್ತಯಂತಿ || 17.9 ||

ಪದೇನ ವಿಶ್ವಂ ಮಣಿಪಾದರಕ್ಷೇ !
ಪತ್ನ್ಯಾ ಸಮಂ ಪಾಲಯತೋ ಮುರಾರೇಃ |
ಯಶಃ ಪಯೋಧೌ ಪರಿಕಲ್ಪಯಂತಿ
ಪ್ರವಾಳಶೋಭಾಂ ತವ ಪದ್ಮರಾಗಾಃ || 17.10 ||

ಅರ್ಚಿಷ್ಮತೀ ಕಾಂಚನಪಾದರಕ್ಷೇ !
ಪ್ರಸ್ತೌತಿ ತೇ ಪಾಟಲರತ್ನಪಂಕ್ತಿಃ |

ರೇಖಾರಥಾಂಗಸ್ಯ ಮಹಃ ಪ್ರಪಂಚಂ
ರಂಗೇಶಪಾದಾಂಬುಜಮಧ್ಯಭಾಜಃ || 17.11 ||

ತ್ವಯೈವ ಪಾದಾವನಿ ! ಶೋಣರತ್ನೈಃ
ಬಾಲಾತಪಂ ನೂನಮುದೀರಯಂತ್ಯಾ |
ಪದ್ಮಾಪತೇಃ ಪಾದತಲಪ್ರರೂಢಂ
ರೇಖಾಂಬುಜಂ ನಿತ್ಯಮಭೂದನಿದ್ರಂ || 17.12 ||

ನಿತ್ಯಂ ನಿಜಾಲೋಕಪಥಂ ಗತಾನಾಂ
ಶ್ರೇಯೋ ದಿಶಂತೀಂ ಶ್ರಿತಪದ್ಮರಾಗಾಂ |
ಮಹೀಯಸೀಂ ಮಾಧವಪಾದರಕ್ಷೇ !
ಮನ್ಯಾಮಹೇ ಮಂಗಳದೇವತಾಂ ತ್ವಾಂ || 17.13 ||

ದೇವಸ್ಯ ರಂಗರಸಿಕಸ್ಯ ವಿಹಾರಹೇತೋಃ
ಆತ್ಮಾನಮಂಘ್ರಿಕಮಲೇ ವಿನಿವೇದ್ಯ ಪೂರ್ವಂ |
ಪ್ರಾಯೋ ನಿವೇದಯಸಿ ಶೋಣಮಣಿಪ್ರಕಾಶೈಃ
ಪ್ರತ್ಯೂಷಪದ್ಮಕಲಿಕಾಂ ಪದರಕ್ಷಿಣಿ ! ತ್ವಂ || 17.14 ||

ಪ್ರತ್ಯಜ್ಮಯಸ್ಯ ಹವಿಷಃ ಪ್ರಣವೇನ ದೇವಿ !
ಪ್ರಕ್ಷೇಪಣಾಯ ಪರಮಾರ್ಥವಿದಾಂ ಮುನೀನಾಂ |
ಪ್ರಾಜ್ಯಾಂ ಮುಕುಂದಚರಣಾವನಿ ! ಪದ್ಮರಾಗೈಃ
ಪರ್ಯಾಯಪಾವಕಶಿಖಾಂ ಭವತೀಂ ಪ್ರತೀಮಃ || 17.15 ||

ಸಂಪದ್ಯತೇ ತವ ಪದಾವನಿ ! ಪದ್ಮರಾಗೈಃ
ಪ್ರಸ್ಥಾನಮಾಂಗಳಿಕಹೋಮಹುತಾಶನಶ್ರೀಃ |
ಕ್ಷೀರಾಹುತಿರ್ಭವತಿ ಯತ್ರ ವಿಕಲ್ಪಗಂಗಾ
ರಂಗೇಶ್ವರಸ್ಯ ರುಚಿರಾ ನಖರಶ್ಮಿಧಾರಾ || 17.16 ||

ಆಮುಂಚತಾಮರುಣಯಾವಕಪಂಕಲಕ್ಷೀಂ
ಶೋಣಾಶ್ಮನಾಂ ತವ ಪದಾವನಿ ! ಕಾಂತಿಯೋಗಾತ್ |

ಪದ್ಮಾಸಹಾಯಪದಪದ್ಮನಖಾಃ ಶ್ರಯಂತೇ
 ಸಂಧ್ಯಾನುರಂಜಿತಸುಧಾಕರಬಿಂಬಶೋಭಾಂ || 17.17 ||

ಸ್ಥಾನೇ ತವಾಚ್ಯುತಪದಾವನಿ ! ಪದ್ಮರಾಗಾಃ
 ತೇಜೋಮಯಾಃ ಪ್ರಶಮಯಂತಿ ತಮೋ ಮದೀಯಂ |
 ಚಿತ್ರಂ ತದೇತದಿಹ ಯಜ್ಜನಯಂತಿ ನಿತ್ಯಂ
 ರಾಗಾತ್ಮಕೇನ ಮಹಸಾ ರಜಸೋ ನಿವೃತ್ತಿಂ || 17.18 ||

ಪದ್ಮಾಕರಾಂತರವಿಕಾಸಿನಿ ರಂಗಭರ್ತುಃ
 ಪೀತ್ವಾ ಪದಾವನಿ ! ಮಧೂನಿ ಪದಾರವಿಂದೇ |
 ಶೋಣೋಪಲದ್ಯುತಿಮಯೀಂ ಸುಭಗಪ್ರಚಾರಾಂ
 ಮನ್ಯೇ ಬಿಭರ್ಷಿ ಮಹತೀಂ ಮದರಾಗಶೋಭಾಂ || 17.19 ||

ಪಾದಾವನಿ ! ಪ್ರಸೃಮರಸ್ಯ ಕಲೇರ್ಯುಗಸ್ಯ
 ಪ್ರಾಯೇಣ ಸಂಪ್ರತಿ ನಿವಾರಯಿತುಂ ಪ್ರವೇಶಂ |
 ಶ್ರೀರಂಗಸೀಮ್ನಿ ತವ ಶೋಣಮಣಿಪ್ರಸೂತಃ
 ಪ್ರಾಕಾರಮಗ್ನಿಮಯಮಾರಭತೇ ಪ್ರಕಾಶಃ || 17.20 ||

ಲೀಲಾಗೃಹಾಂತರವಿಹಾರಿಣಿ ರಂಗನಾಥೇ
 ಲಾಕ್ಷಾರಸೈರರುಣರತ್ನಮಯೂಖಲಕ್ಷ್ಮೀಃ |
 ಪ್ರಾಯೇಣ ರಂಜಯತಿ ಪಾದಸರೋಜಯುಗ್ಮಂ
 ಸೈರಂಧ್ರಿಕೇವ ಭವತೀ ಮಣಿಪಾದರಕ್ಷೇ ! || 17.21 ||

ರಂಗೇಶಿತುವಿಹರತೋ ಮಣಿಪಾದರಕ್ಷೇ !
 ರಥ್ಯಾಂತರೇ ಸುಮನಸಃ ಪರಿಕೀರ್ಯಮಾಣಾಃ |
 ತ್ವತ್ಪದ್ಮರಾಗಕಿರಣಚ್ಛುರಣಾಧ್ಭಜಂತೇ
 ಸಂಧ್ಯಾತಪಾಂತರಿತತಾರಕಪಂಕ್ತಿಲಕ್ಷ್ಮೀಂ || 17.22 ||

ರಂಗಾಧಿರಾಜಪದರಕ್ಷಿಣಿ ! ಬಿಭ್ರತಸ್ತ್ವಾಂ
 ಗಂಗಾತರಂಗವಿಮಲೇ ಗಿರಿಶಸ್ಯ ಮೌಳೌ |

ಸಂವರ್ಧಯಂತಿ ಮಹಸಾ ತವ ಪದ್ಮರಾಗಾಃ

ಶೈಲಾತ್ಮಜಾಚರಣಯಾವಕಪಂಕಲಕ್ಷ್ಮೀಂ || 17.23 ||

ಶರಣಮುಪಗತಾನಾಂ ಶರ್ವರೀಂ ಮೋಹರೂಪಾಂ

ಶಮಯಿತುಮುದಯಸ್ಥಾನ್ಮನ್ಮಹೇ ಬಾಲಸೂರ್ಯಾನ್ |

ಪದಸರಸಿಜಯೋಗಾದ್ರಂಗನಾಥಸ್ಯ ಭೂಯಃ

ಪರಿಣಮದರುಣಿಮ್ನುಃ ಪಾದುಕೇ ! ಪದ್ಮರಾಗಾನ್ || 17.24 ||

ಹರಿಪದರುಚಿರಾಣಾಂ ಪಾದುಕೇ ! ತಾವಕಾನಾಂ

ಅರುಣಮಣಿಗಣಾನಾಂ ನೂನಮಧೇಂದುಮೌಳಿಃ |

ಪ್ರಣತಿಸಮಯಲಗ್ನಾಂ ವಾಸನಾಮೇವ ಧತ್ತೇ

ಕಳಮಕಣಿಶಕಾಂತಿಸ್ಪರ್ಧಿನೀಭಿರ್ಜಟಾಭಿಃ || 17.25 ||

ಪ್ರತಿವಿಹರಣಮೇತೇ ಪಾದುಕೇ ! ರಂಗಭರ್ತುಃ

ಪದಕಮಲಸಗಂಧಾಃ ಪದ್ಮರಾಗಾಸ್ತ್ವದೀಯಾಃ |

ತರುಣತಪನಮೈತ್ರೀಮುದ್ವಹದ್ಭಿರ್ಮಯೂಖೈಃ

ಸ್ಥಲಕಮಲವಿಭೂತಿಂ ಸ್ಥಾಪಯಂತ್ಯವ್ಯವಸ್ಥಾಂ || 17.26 ||

ಅಯಮನಿತರಭೋಗಾನ್ ರಂಜಯನ್ ವೀತರಾಗಾನ್

ಅರುಣಮಣಿಗಣಾನಾಂ ತಾವಕಾನಾಂ ಪ್ರಕಾಶಃ |

ಮಧುರಿಪುಪದರಕ್ಷೇ ! ಮಂಕ್ಷು ಜಾಜ್ವಲ್ಯಮಾನಃ

ಶಲಭಯತಿ ಜನಾನಾಂ ಶಾಶ್ವತಂ ಪಾಪರಾಶಿಂ || 17.27 ||

ಪ್ರಚುರನಿಗಮಗಂಧಾಃ ಪಾದುಕೇ ! ರಂಗಭರ್ತುಃ

ಪದಕಮಲಸಮೃದ್ಧಿಂ ಪ್ರತ್ಯಹಂ ಭಾವಯಂತಃ |

ದಧತಿ ಶಕಲಯಂತೋ ಗಾಢಮಂತಸ್ತಮಿಸ್ರಂ

ಸಮುಚಿತಮರುಣತ್ವಂ ತಾವಕಾಃ ಪದ್ಮರಾಗಾಃ || 17.28 ||

ಲಾಕ್ಷಾಲಕ್ಷ್ಮೀಮಧರರುಚಕೇ ರಂಗಿಣಃ ಪಾದರಕ್ಷೇ !

ವಕ್ತ್ರಾಂಭೋಜೇ ಮದಪರಿಣತಿಂ ಪದ್ಮರಾಗದ್ಯುತಿಸ್ತೇ |

ಕರ್ಣೋಪಾಂತೇ ಕಿಸಲಯರುಚಿಂ ದೇವಿ ! ಸೇವಾನತಾನಾಂ

ಸೀಮಂತೇ ಚ ತ್ರಿದಶಸುದೃಶಾಂ ಸೌತಿ ಸಿಂದೂರಶೋಭಾಂ || 17.29 ||

ಅರುಣಮಣಯಸ್ತವೈತೇ ಹರಿಪದರಾಗೇಣ ಲಬ್ಧಮಹಿಮಾನಃ |

ಗಮಯಂತಿ ಚರಣರಕ್ಷೇ ! ದ್ಯುಮಣಿಗಣಂ ಜ್ಯೋತಿರಿಂಖಣತಾಂ || 17.30 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ ಪದ್ಮರಾಗಪದ್ಧತಿಃ ಸಪ್ತದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||